

از افادات حضرت شیخ الحدیث مولانا عبدالحق تدرس سرہ

رمضان، فضائل، برکات اور حکمتیں

خطبہ جمعۃ المبارک کیم رمضان المبارک ۱۴۳۸ھ

خطبہ مسنونہ کے بعد عن عبد اللہ بن عباس رض قال کان رسول اللہ ﷺ اجود الناس و كان اجود ما يكون حين ميقاه جبرئيل عليه السلام وكان يلقاه في كل ليلة من رمضان فيه ارسله القرآن فلرسول اللہ ﷺ اجود بالخير من الريح المرسلة (او کماقال)

خداوند تعالیٰ کی خاص نعمت

محترم بھائیو! ہم اور آپ سب رسول اللہ ﷺ کے امتی ہیں اور یہ خداوند کریم کی ان عظیم نعمتوں میں سے جو اس امت پر ہیں، سب سے بڑی نعمت ہے کہ ہمیں حضور اقدس ﷺ کی امت میں پیدا فرمایا، حضور اقدس ﷺ فرماتے ہیں کہ قیامت کے دن سب سے پہلے جنت کا دروازہ میرے لئے کھولا جائے گا اور میں اپنی امت سمیت جنت میں داخل ہوں گا اور یہ قاعدہ بھی ہے کہ جہاں آقا، سردار یا حاکم موجود ہو، وہاں اس کا خادم خاص بھی خدمت کی خاطر ساتھ ہی رہتا ہے۔

نعمت کا تقاضا

جب اللہ جل جده، نے ہم پر اتنی بڑی نعمت فرمائی تو چاہیے کہ ہم اپنے آقائے نامدار اور روحانی والد سردار دو جہان کے نقش قدم پر چلیں ہر امت اپنے پیغمبر کی روحانی اولاد ہوتی ہے، اور روحانی رشتہ جسمانی رشتہ سے زیادہ قوی اور مضبوط ہوتا ہے، اس وجہ سے ایک حدیث میں ارشاد ہے کہ:

لَا يُؤْمِنُ أَحَدٌ كُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلِدِهِ وَالنَّاسِ أَجْمَعِينَ

”جب تک تم میں سے ہر شخص کے نزدیک میں اس کے والد اس کی اولاد اور ساری مخلوق سے زیادہ

محبوب نہ ہوں تب تک وہ شخص مومن نہیں کہلا سکتا“

صحیح اولاد ہی ہوتی ہے جو اپنے ماں باپ کی صحیح اتباع اور پیروی اختیار کر لے اور جو اپنے والدین کے نقش قدم پر نہ ہو لوگ اسے نااہل اور نالائق سمجھتے ہیں تو امتی وہی سچا امتی ہے جو حضور ﷺ کی سنت پر عمل درآمد کرتا ہو اور جو امتی ہونے کا دعویٰ کرے مگر اپنے نبی کی اتباع نہ کر سکے وہ دعویٰ میں غلط ہے اور یہ دعویٰ اس کے لئے باعث تمسخر ہے۔

محترم بھائیو! یہ رمضان المبارک کا مہینہ بھی اس امت پر خداوند تعالیٰ کے خاص کرم کا مہینہ ہے، خداوند کریم نے اس امت پر حد سے زیادہ انعامات و اکرامات کئے ہیں، اور کر رہا ہے اس کی نعمتیں تو لانعدوالا تحصی ہیں کہ جن کا شار ممکن نہیں یہ ہماری روح ہماری زندگی ہمارا وجود، یہ آنکھ، ناک، کان، ہاتھ پاؤں دل و دماغ یہ سب خدا کی نعمتیں ہیں جس سے ہم فائدہ اٹھاتے ہیں۔ یہ زمین، ہوا، پانی غلہ، پھول پھول جو کچھ بھی ہمارے لئے ضروری تھا سب اللہ جل شانہ نے زمین کے دستخوان پر ہمارے لئے بچا دیا۔ پھر خاص طور پر انسان کو تو اشرف الخلقوت بنادیا، اپنا خلیفہ بنادیا، ساری مخلوق پر اسے اقتدار اور تسلط دیا تاکہ وہ اس میں تصرف کرتا رہے، یہ خاص انعام ہے۔

سب سے بڑی نعمت اللہ کی ہمکلامی اور اس کلام کا مخاطب بنتا ہے

انسان پر سب سے بڑھ کر نعمت یہ ہے کہ خدا نے اسے اپنی ہم کلامی سے مشرف کیا، اپنے کلام کا مخاطب بنایا اپنے کلام کے نزول کا اہل بنادیا، اس کی افہام و تفہیم اور اس کی تلاوت کرنے سے نوازا۔ ہر نعمت اس کی بے حد ہے، مگر یہ نعمت کہ اللہ نے حضور نبی کریم ﷺ کو میتوث فرمایا کہ ذریعہ ہمیں اپنے کلام سے مشرف فرمایا، ہمارے پاس قرآن مجید بھیجا، اور ہمیں اس قبل کر دیا کہ اس کی تلاوت کریں اسے سینیں اس کو سمجھیں اس پر عمل کریں اس پر غور فکر کریں۔ یہ خدا کی وہ خاص نعمت ہے جس کا جواب نہیں اور جسے خود اللہ نے بطور امتحان ذکر فرمایا ہے:

وَلَقَدْ يَسَّرَنَا الْقُرْآنَ لِلّذِي كُرِّهُ فَهُلْ مِنْ مُّدَّكِّرٍ (القمر: ۱۷)

”ہم نے اسے نازل کیا اور پھر اسے سمجھی اور صحت کے لئے آسان بھی بنادیا۔“

قرآن مجید اللہ کا کلام نفسی ہے اور اللہ کی ذات و صفات کا تخلی اور فہم ہمارے اذہان سے باہر کی چیز ہے تو اللہ نے اپنے کلام نفسی کو اس کلام لفظی کا شکل دے کر اسے آسان کر دیا۔

تلاوت قرآن صرف اس امت کی خصوصیت ہے

حضرت علامہ انور شاہ کشیریؒ فرماتے ہیں کہ قرآن مجید کی تلاوت کی نعمت فرشتوں کو بھی حاصل نہیں اور اسی وجہ سے جیسا کہ حدیث میں ہے فرشتے نماز میں شریک ہوتے ہیں کہ امام کی تلاوت سنیں، جب سورہ فاتحہ ختم ہو تو آمین کہتے ہیں اور جہاں قرآن مجید پڑھا جائے، وہاں ملائکہ جمع ہو کر عرش تک اوپر نیچے پرے لگادیتے ہیں ار دگر دگیرا ڈال دیتے ہیں۔ حفتهم الملائکہ وغشیتہم الرحمة کہ اس قرآن کی وجہ سے جو رحمتیں نازل ہوتی ہیں فرشتے بھی اس کے موردن سکیں اور اسے سن سکیں تو شاہ صاحب فرماتے ہیں کہ قرآن کی تلاوت کی فضیلت و منقبت صرف اس امت کو حاصل ہے، انگلی امتوں کو بھی اللہ

نے احکام سے نوازاً مگر ان کو کتابیں دیں، کلام نہیں دیا مثلاً حضرت موسیٰ m کو تورات شریف ملی جو لکھی ہوئی چیز تھی اس کو کلام نہیں کہہ سکتے۔

کلام اللہ اور کتاب اللہ میں فرق

کتاب الگ چیز ہے اور کلام الگ جس پر مکمل تلفظ کرے اور آواز و صوت پیدا ہو اگر کسی کو اپنی خیریت اور حالات لکھ دو، اس کو کتاب کہیں گے اور اگر ٹیلی فون پر بات چیت کرو یا مشافہت کہ کانوں سے سن لے تو اس کو کلام کہیں گے، تو قرآن مجید اللہ کا کلام ہے، اس کے الفاظ معافی دونوں خدا کی طرف سے ہیں جسے اللہ جل جلالہ نے ہماری فہم اور تفہیم کا ذریعہ بنادیا اور تلاوت اس کی آسان بنا دی۔

ماہ رمضان کی برکتیں: تو اس مہینہ میں قرآن مجید اتارا گیا۔ شَهْرُ رَمَضَانَ الَّذِي أُنزِلَ فِيهِ الْقُرْآنُ (البقرة: ۱۸۵) اس مہینہ میں اللہ کی بے انتہا نعمتیں ہیں۔ یہ کتنی بڑی نعمت ہے کہ رمضان میں ایک نفل ستر (۴۰) نفل کے برابر ثواب رکھتا ہے، ایک تسبیح سبحان اللہ کہنے کا بھی ستر دفعہ سبحان اللہ کہنے کے برابر اجر ہے۔ ایک فرض کا ستر فرض کے برابر ثواب ہے، ایک بڑی نعمت اس مہینہ میں یہ ہے کہ جنت کے دروازے کھل جاتے ہیں اور دوزخ کے دروازے بند ہو جاتے ہیں۔

برزخ والوں کو رمضان کا فائدہ: اس کا بڑا فائدہ عالم برزخ والوں کو ہوتا ہے کہ جہنم کے شدائد میں کمی آ جاتی ہے، جو لوگ قبریا برزخ میں ہیں، تو حدیث میں آتا ہے کہ دوزخیوں کو جہنم کا دروازہ کھول دیا جاتا ہے کہ اس کی بدبو، گرمی اور شدت پہنچتی رہے اور جو جنتی ہے ان کیلئے جنت کے دروازے قبر میں کھول دیئے جاتے ہیں اور وہاں کی روح و ریحان خوبیوں اور تازگی ان تک پہنچتی ہے۔

القبر روضة من رياض الجنة او حضرة من نصر النيران

”قبریا تو جنت کے باغچوں میں سے ایک باغ ہے اور یا جہنم کے گڑھوں میں سے ایک گڑھا ہے۔“

تو جو لوگ بُرے اعمال اور فتن و فور کی وجہ سے عذاب قبر میں بیٹلا ہیں۔ تو رمضان میں جہنم کے دروازے بند ہو جانے کی وجہ سے ان کو کچھ چھٹی مل جاتی ہے اور قدرے فائدہ ہو جاتا ہے اور جنت کے حقداروں کو جنت کی خوبیوں اور نعمتوں میں اور بھی اضافہ ہونے لگتا ہے۔

جہنم والوں کو رمضان کا فائدہ

اس طرح اگر کوئی گنجہ گار رمضان ہی میں مر گیا تو جیسے کہ جیلخانہ چھٹی کے دن بند رہتا ہے اور اگر اس دن کسی مجرم کو پکڑ لیا جاوے تو اسے باہر رکھتے ہیں۔ پویس اسے اپنے ساتھ رکھتی ہے جس کا فائدہ یہ ہوتا ہے کہ گھر سے مجرم کو کھانا وغیرہ جا سکتا ہے، ملاقات بھی خوبیش واقارب کر سکتے ہیں مگر جب جیل کا

دروازہ کھلا اور وہاں داخل کر دیا تو سب رعایتیں ختم ہو جاتی ہیں تو اگر یہ شخص گنہگار ہے اور مستحق جہنم ہے، اس مہینہ میں مرجائے تو ختم رمضان تک تو کم از کم جہنم کی شدت اور عذاب سے فیجائے گا۔

حدیث کا دوسرا مطلب

حدیث کا دوسرا مطلب یہ ہے کہ، رمضان میں نیکی کے دروازے کھل جاتے ہیں، اللہ تعالیٰ نے جنت کے داخلہ کے لئے دروازے اعمال صالحہ ہی تو پیدا کئے ہیں ہر نیکی کے بدلہ ستر نیکیوں کے برابر ثواب ہے، ہر رات آواز آتی ہے غیب سے کہ دیا باغی الخیر اقبل اے خیر اور بھلائی کی آرزو اور طلب رکھنے والے آگے بڑھ۔ یہی وقت ہے نیکی کا، ایک دفعہ استغفار کرتباً پڑھ، نماز پڑھ لے، اللہ کی راہ میں کچھ خرچ کر دے۔ ویا باغی الشرا قصر ”اور اے شر کے طلبگار ذرا پیچھے ہٹ جاؤ ذرا شہر جا۔

شیاطین قید ہونے کے باوجود گناہ کیوں صادر ہوتے ہیں

رمضان سے پہلے اگر ایک شخص چوری، قتل، جوا، زنا اور دیگر گناہ کرتا ہے تو الram شیطان پر لگاتا ہے کہ اس کے ورغلانے کی وجہ سے گناہوا، مگر یاد رکھئے رمضان میں تو یہ الram اس پر نہیں لگا سکتے کہ اسے تو رمضان کے آتے ہی ہتھکڑیاں لگ جاتی ہیں۔ اور اس کو سمندر کی تہہ میں ڈال دیا جاتا ہے۔

صفدت الشیطین و مروء الجن میں نے دیکھا کہ پہلی ہی رات سے مساجد بھر گئیں، لوگوں کا میلان نیکیوں کی طرف ہو گیا۔ لاکھوں مواعظ سے اتنا کام نہیں ہوتا جتنا کہ رمضان کے آتے ہی لوگوں میں تبدیلی آ جاتی ہے اور اللہ کی طرف عبادات اور نماز وغیرہ کی شکل میں متوجہ ہو جاتے ہیں، گھروں میں عورتیں نمازوں کا اہتمام کرنے لگتی ہیں، تو وجہ یہ ہے کہ شیاطین قید ہو جاتے ہیں، مگر جس مرد و عورت کا رمضان میں بھی اللہ کی عبادات اور بندگی کی طرف توجہ اور نیکی کی طرف میلان نہ ہوا، تو سمجھ جائیے کہ اس میں رتنی بھر بھی ایمان نہیں۔ وہ خود شیطان بن چکا ہے کہ اب جب شیطان بند ہے تو کون یہ گناہ کرواتا ہے؟ خود اس کا نفس کرواتا ہے۔ حدیث میں آتا ہے کہ: ان اعدی عدوک نفسک اللہی بین جنبیک

”یہ تیرا شس جو تیرے پہلو میں ہے سب سے بڑھ کر تیرا دشیں ہے۔“

نفس امارہ کی کارستائیاں

یہ نفس جب تک مطمئنہ اور لواحہ نہ بن جائے تو اس کے ہاتھوں ہلاکت کے گڑھے میں جاؤ گئے اللہ تعالیٰ نے جب مخلوق پیدا کی تو ہر چیز سے پوچھا کہ میں کون ہوں؟ اور تو کون ہے؟ ہر چیز نے جواب دیا کہ تو رب ہے، خالق ہے، مالک ہے اور میں عاجز مخلوق ہوں۔ مگر نفس سے جب پوچھا کہ میں کون ہوں

اور تو نفس نے جواب دیا کہ انت انت وانا اندا تو تو ہے اور میں میں ہوں۔ یہ نفس خبیث کا جواب تھا، آج بھی نفس کا اثر ہے کہ کہا جاتا ہے کہ میں ابیا ہوں، نواب ہوں، خان ہوں، پٹھان ہوں، میری پوزیشن کا کوئی جواب نہیں، میرے ساتھ کون مقابلہ کر سکتا ہے۔ میں تو عمل و جواہر ہوں۔ الغرض شیطان کے بند ہوتے ہوئے بھی یہ بد دیانتی اس سے نفس ہی کرواتا ہے، گویا اس کا نفس اب شیطان بن گیا ہے۔

ایک عجیب خیال

اور اس کی مثال ایسی ہے کہ پہلے اس ملک میں انگریز تھا تو ہم اپنی بد دیانتی کو اس پر ڈالتے تھے کہ غلام ہیں اس لئے اسلام کا جھنڈا سر بلند نہیں کیا۔ اس لئے اسلامی قانون نہیں چل رہا۔ مگر اب تو ہم ۲۸ سال سے آزاد ہوئے ہیں۔ غلامی نہ رہی تو ہمیں کون اسلام اور قوانین سے روک رہا ہے۔ اب یہ لوگ کیوں بد دین ہیں بلکہ اس حالت میں بھی بڑھ کچے ہیں، گویا اب تو یہ خود انگریز بن گئے ہیں۔ میرا خیال ہے کہ غلامی کے دور میں اگر لوگ کوتا ہی کرتے ہوئے مرے ہیں تو شاید خدا انہیں بخش دے کہ مجبور تھے مگر اب تو کوئی عذر نہیں چل سکے گا۔ اس طرح شیطان جب بند ہوا تو نفس خبیث کا پنجہ پڑ گیا اور جن لوگوں کے نفس میں کچھ صلاحیت تھی وہ عبادت میں لگ گئے، دل نرم ہو گئے، باجماعت نماز پڑھنے لگے، پہلے ان پر شیطان کا تسلط تھا، اب وہ جیل گیا تو یہ آزاد ہوئے، اگر اب بھی نہ سنھلے تو سمجھ جائے کہ وہ ابلیس سے بڑھ کر ہیں جیسا کہ لوگ قیامت کے دن شیطان کو ملامت کریں گے تو وہ جواب دے گا۔

فَلَا تَلُومُنِي وَلَوْمُوا أَنفُسَكُمْ (ابراهیم: ۲۲)

”مجھے ملامت مت کرو بلکہ اپنے آپ پر ملامت کرو میرا کوئی جرنہ تھا“

تو بھائیو! یہ انتہائی خطرے کی بات ہے کہ رمضان میں بھی ہم نماز نہ پڑھ سکیں اور نہ چوری، جوا، جھوٹ، فریب چھوڑ سکیں، ہر رات آواز آتی ہے۔ یا بااغی الخیر اقبل۔ ”اے خیر کے طالب اسباب خیر کھلے ہیں آگے بڑھ“ ویا بااغی الشراف قصر ”اے شر کے طلبگار اب ذرا پچھے ہٹ جا“ خدا نے شرک کے دروازے اور جہنم کے دروازے بند کر دیئے، تو اے شری! ذرا تو بھی اپنی شرارات چھوڑ دے۔ ذرا شرم و حیاء خداوند کریم سے لے کر اور برائی چھوڑ دے۔

روزے کا اجر خاص

رمضان کی رحمتوں میں بڑی رحمت یہ بھی ہے کہ حضور ﷺ نے فرمایا کہ حق تعالیٰ کا ارشاد ہے کہ:

الصوم لی وانا اجزی بہ ”روزہ خاص میرے لئے ہے تو میں ہی اس کا اجر دوں گا۔“

روزہ ایسی عبادت ہے کہ جو عاشق ہو گا وہی روزہ رکھے گا روزہ کا علم کسی دوسرے کو نہیں ہو سکتا۔ یہ غیر اللہ کیلے

نہیں ہو سکتا، اس میں ریا و خونجھیں آسکتی جو روزے رکھتا ہے وہ اپنے مالک اور رب کے رنگ میں اپنے آپ کو رنگتا ہے، اللہ کھاتا نہیں، پینتا نہیں، غنی ہے، صمد ہے، بے نیاز ہے، ان تمام چیزوں سے، تو اس کا غلام بھی انہی چیزوں کو اپناتا ہے تو اجر بھی اللہ خاص طور پر خود ہی دیتا ہے، جیسا کہ ایک حاکم دربار منعقد کر کے کسی کو بلا لیتا ہے اور خاص اپنے ہاتھ سے اسے تمغہ سے نوازتا ہے، دوسرے وسائل اور ذرائع سے اتنی عزت نہیں ہوتی، تو روزہ دار کو اتنی بڑی خوشخبری ہے کہ براہ راست حق تعالیٰ کے انعام کا مستحق بنتا ہے، ایک دوسری قراءت "انا اجزی بہ" کی ہے کہ میں خود اسکو بدله میں دیا جاؤں گا تو اسکی قدر و قیمت کی توحید ہی نہیں کہ جو بندہ شرائط اور آداب کے مطابق روزہ رکھے گا وہ محبوب حقیقی کے وصال سے سرفراز ہو گا۔ تمام عالم کا بادشاہ، عالم کا مالک اور محبوب حقیقی جب اپنا دیدار روزے کے بدلوں میں دیتا ہو تو اس سے بڑھ کر اور کیا ہو گا۔

روزہ قیامت میں بھی ساتھ دے گا

ایک روایت میں ہے کہ قیامت کے دن ظلم کرنے والوں کی نیکیاں اس کے بدلوں میں اصحاب حقوق لے لیں گے، مگر یہ روزہ ایسی عبادت ہے کہ جس کا اوروں کو علم نہیں ہو گا۔ توجہ ساری نیکیاں اوروں کو حقوق میں دے دی جائیں گی کہ ہمارے ظلم اور حق تلفی کا تو کوئی حد نہیں۔ مظلوم سب کچھ لے گا، مگر یہ روزہ اس وقت جہنم کی آگ کے سامنے ڈھال بن جائے گا، یہ نیکی محفوظ رہے گی۔ الصوم جنة روزہ ایک ڈھال ہے۔

رمضان اور نزول قرآن کا باہمی تعلق

پھر ان سب نعمتوں سے بڑھ کر نعمت وہی ہے جو میں نے عرض کر دی کہ خدا نے اس ماہ ہمیں قرآن کا طالب بنادیا۔ یہ طالب علمی کا زمانہ ہے اور طالب العلم وہی ہے جو بھوکا ہو، پیاسا ہو، راتوں کو جاگتا ہو، یک سو ہو کر ایک طرف کار ہے، توجہ ایک طرف ہو جائے رات کو قرآن تراویح میں پڑھنا اور سننا اور دن کو اس کے سبق اور تعلیم کی لذت میں اس کے تصور میں اور اس پر عمل کرنے میں مستغرق رہنا یہ عملی تربیت ہے، قرآنی تعلیمات کی اس لئے روزہ ہی میں قرآن نازل کیا گیا۔

شَهْرُ رَمَضَانَ الَّذِي أُنزِلَ فِيهِ الْقُرْآنُ (البقرة: ۱۸۵)

”خداوند کریم نے بیت العزت سے آسمانی دنیا میں اسی ماہ قرآن اتنا را“

إِنَّا أَنْزَلْنَاهُ فِي لَيْلَةِ الْقُدْرِ پھر بیت العزت سے نزول جوش روئے ہوا وہ بھی ایک روایت کے مطابق رمضان ہی میں ہوا تو چاہیے کہ رات دن تلاوت کا اہتمام کریں، رات کو ایک مرتبہ تراویح میں قرآن سننا سنت ہے اور پھر ہمارے اکابر امام ابوحنیفہ جیسے بزرگ تو ہر دن اور ہر رات ایک ختم فرمایا کرتے تھے۔ ان حضرات نے رمضان کا کوئی لمحہ اور کوئی لحظہ ضائع نہیں کیا۔ اگر تلاوت نہ کر سکیں تو استغفار، تسیع اور تجوید اور

ذکر تو کر سکتے ہیں، ان امور میں غفلت نہ کریں۔

حدیث کی تشریع

حدیث کی تشریع کے لئے وقت نہیں رہا۔ البتہ اس کا ترجمہ عرض ہے، حضرت ابن عباسؓ نے فرمایا کہ رسول اللہ صلی اللہ علیہ وسلم تمام لوگوں میں سب سے زیادہ تھی تھے اور آپ کی سخاوت رمضان میں انہا کو پہنچ جاتی تھی، جب حضرت جبریلؐ آپ صلی اللہ علیہ وسلم سے ملاقات فرماتے اور جبریلؐ رمضان شریف کی ہر رات میں آپ سے ملاقات فرماتے تھے، اور قرآن کریم دو رکرتے تھے، پس رسول اللہ صلی اللہ علیہ وسلم خیر کے معاملہ میں چلتی ہواں سے زیادہ تیز ہو جاتے تھے۔

سخاوت اور جود میں فرق

حدیث شریف میں لفظ جود ہے، سخاوت اور جود میں فرق ہے، سخاوت صرف مال کی تقسیم کا نام ہے اور جود اعطاماً منیغی لمن ینبغی کو کہتے ہیں جو کہ عام ہے صرف مال دینے پر موقوف نہیں بلکہ جو شے بھی جس کیلئے مناسب ہو اسے دے دی جائے۔ بلا امتیاز تمام اشیاء کی تقسیم کا نام جود ہے۔ مثلاً فقیروں کو اموال تقسیم کرنا تشنگان علوم کے لئے افاضہ علم کرنا گمراہ کردہ را ہوں کیلئے ہدایت کرنا یعنی ہر کام اپنے محل میں کرنا یہ ہے جود۔

حضورؐ کی جود

تو پیغمبر صلی اللہ علیہ وسلم اجود الناس تھے، آپ صلی اللہ علیہ وسلم ہر شخص کو وہ چیز عطا فرماتے جو اس کے مناسب حال ہوتی تو جود ایک ملکہ ہے اور سخاوت اس کا اثر ہے اور پیغمبر علیہ السلام اپنے ملکات کے اعتبار سے تمام اہل کمال پر تفوق رکھتے تھے، پیغمبرؐ کی سخاوت کی بھی نظر نہیں بھریں سے ایک لاکھ روپیہ آیا نماز کے بعد سب کو تقسیم کر دیا اپنے لئے کچھ بھی نہ چھوڑا۔ ایک دفعہ عصر کی نماز ادا فرماتے ہی جلد جوہ مبارک تشریف لے گئے اور سونے کا ایک ٹکڑا ہاتھ میں لائے۔ فرمایا یہ ٹکڑا گھر میں تھامیں نے اس لئے جلدی کی کہ پیغمبر صلی اللہ علیہ وسلم کے گھر میں ایسی چیزوں کا رہنا مناسب نہیں، ایک دفعہ حضرت عائشہؓ کے گھر میں پولدار گدا بچا ہوا دیکھا تو فوراً واپس تشریف لے آئے حضرت ام المؤمنین گھبرا گئیں۔ عرض کیا حضرت کیوں واپس تشریف لے جا رہے ہیں۔ فرمایا مالی ولدنیا ہمارا دنیا سے کیا قلع۔ عرض کیا کہ آپ کے آرام کے لئے یہ تکنیک بنا یا تو مالی ولدنیا کہہ کر فوراً تقسیم کر دیا۔ ایک خاتون بڑے اشتیاق سے ایک تہبند لائیں۔ عرض کیا کہ حضرت آپ اسے پہن لیں۔ حضور صلی اللہ علیہ وسلم نے ازراہ شفقت قبول فرمایا اور پہن لیا۔ ایک صحابیؓ نے دیکھ کر چھوا اور کہایا تو بہت عمدہ ہے دید تھے۔ آپ فوراً مکان میں تشریف لے گئے۔ پرانا تہبند پہنا اور

اس کو تھہ کر کے اس صحابیؓ کو عنایت فرمایا۔ لوگوں نے اس صحابیؓ کو ملامت کی تو صحابیؓ نے جواب دیا کہ میں نے اس لئے یہ تہبینہ مانگا کہ اس کا اتصال آپ صلی اللہ علیہ وسلم کے بدن مبارک سے ہو چکا ہے، میں اسے اپنے کفن میں رکھنا چاہتا ہوں کہ آپ کے جسد اطہر سے یہ کپڑا مس ہوا ہے۔ تو میرے لئے نجات کا ذریعہ بنے گا غزوہ حنین کے موقعہ پر بہت سے دیہاتیوں نے آگھیرا کہ کچھ عنایت فرمائیے۔ ہم آپ کا مال نہیں مانگتے آپ کے باپ کا مال نہیں مانگتے، اللہ کا مال مانگتے ہیں۔ آپ انکی اس گستاخانہ گفتگو سے متاثر ہوئے اور نہ برآمدے اور برابر مال دیتے رہے۔ حتیٰ کہ اٹھدھام کی وجہ سے پیچھے ہٹتے ہٹتے کیکر کے درخت میں الجھ گئے فرمایا کہ اگر اس وادی کے خاردار درختوں کی مقدار میں میرے پاس مویشی ہوتے تو سب کو تقسیم کر دیتا۔ یاد رکھیں کہ اس موقع حنین میں ۲۲ ہزار اونٹ اور چالیس ہزار بکریاں اور پارہ ہزار اوقیہ (ایک اوقیہ چالیس درہم کا ہوتا ہے) تقسیم کر دیئے۔ یہ ہے آپ صلی اللہ علیہ وسلم کے شان جو دکا احتقر کر شے۔

حضورؐ کا تخلق باخلاق اللہ

مگر رمضان شریف میں حضور صلی اللہ علیہ وسلم کا جو د بہت بڑھ جاتا تھا کیونکہ رمضان شریف میں خداوند کریم کا جو د لامتناہی اور بے شمار ہوتا ہے تو تخلقاً باخلاق اللہ کی فضیلت بھی پیغمبر علیہ السلام سب سے زیادہ حاصل کرنا چاہتے تھے۔ جب خداوند کریم کے جو د کی رمضان شریف میں یہ حالت کہ الصوم لی وانا اجزی بہ اور من قام رمضان ایماناً و احتساباً غفرله ما تقدم من ذنبه جو شخص رمضان میں ایمان و یقین کے ساتھ حسپت اللہ عبادت کرے تو اس کے سابق گناہ معاف کر دیئے جاتے ہیں۔ پھر اس رمضان میں لیلۃ القدر کے اندر قیام کرنے والوں اور عبادت گزار کو ہزار مہینوں کی عبادت سے زیادہ اجر دیتے ہیں تو پیغمبر کا جو د بھی حد سے زیادہ ہو جاتا تھا۔ اور جس طرح رب العالمین رمضان میں احسانات اور رحمت کی بارش بر سرتا ہے تو حضور پُر نور بھی اس ماہ مبارک میں جو د کرم زیادہ فرماتے تھے۔ خصوصاً اس وقت جب کہ رمضان کی راتوں میں جب تک علیہ السلام آ کر قرآن مجید کا دور فرماتے تھے اور اس کی وجہ یہ بھی تھی کہ قرآن مجید کے دور کی وجہ سے علمی و عملی توقیات ہوا کرتی ہیں اور حضور صلی اللہ علیہ وسلم کے کمالات میں جس قدر ارتقا تی کیفیات جلوہ گر ہوتی تھیں۔ اسی قدر جو د میں بھی ترقی ہوتی تھی، تاکہ یہ کمالات اپنی ذات تک محدود نہ رہیں بلکہ ساری امت کو اس سے بہرہ اندو ز فرماتے تھے۔ تو رمضان شریف میں قرآن مجید کے دور کے وقت ان ہواویں سے جو لوگوں کی نفع رسانی کے لئے چھوڑی جاتی ہیں جو زندگی کا مدار ہیں اس سے بھی آپ کی جوزیاً ہوا کرتی تھی آپ رحمۃ اللعالمین ہیں۔ الغرض امت کو بھی چاہیے جو روحانی اولاد ہے کہ رات کو قرآن مجید کی تلاوت کرتی رہے اور جود و سخا کی صفت اپنے اندر پیدا کریں۔ تاکہ پیغمبر صلی اللہ علیہ وسلم کے نقشِ قدم پر چل کر نجات دارین حاصل کریں۔ واخر دعوانا ان الحمد لله رب العالمین